

## **YUHANA** **ka letere sabanan min sebe** **Kitabu faamucogo**

Nin letere sebebaga ye Yuhana ye. (Aw ye letere folo daminakumaw fle.) Nka a k'a yere togo la ko «Cekoroba» i n'a fo letere flanan na (1.1).

Nin letere ka surun; a cira Gayusi le ma. An ma foyi were lon Gayusi ta ko ra, nka mogō terennin lo, min be tagama can kan. An b'a ye ko Yuhana be Gayusi tando kosebe, a ta kankelentiya koson, ani a be baarajuman min ke lanabagaw ye (1-8).

Min ye Diyoterefu ye, ale koni k'a ta fanga sigi lanabagaw kan le. A be mogow dogoya, ka lanabaga dow ghen, ka Yuhana yere mafiyenya; a fana te mogow ladon. Yuhana be Diyoterefu jaraki a tagamacogo koson (9-10).

O ko fe, a be Demetirisi fana tando a ta kojuman koson (11-12); i b'a sorō ale le cira ni letere ye. Yuhana be a teri dow fo, ka o lasomi ko ale bena tagama do ke ka taga o fe lon do.

### **Kitabu konokow**

Kitabu daminakumaw (1-4)

Yuhana ka Gayusi togoman fo (5-8)

Yuhana ka Diyoterefu togogugu fo (9-10)

Yuhana be Demetirisi tando 11-12

Kuma laban (13-15)

*Yuhana ta fori*  
*(Matiyu 10.40-42)*

<sup>1</sup> Ne min ye lanabagaw ta jenkuru Cεkoroba ye, ne be nin sebe ci ne balemace kanunin Gayusi ma, ne be min kanu can yere ra.

<sup>2</sup> Ne balemace kanunin, ne be Ala daari ko i ta ko be ye ja, ani ko i farikolo keneman ye to, i n'a fo i jusukun ka ji cogo min na. <sup>3</sup> An balema dow sera yan; can be i jusukun na cogo min na, ani i yere be tagama can kan cogo min na, olugu ka o lakari ne ye. O kuma koni ka ne jusu diya kosebe. <sup>4</sup> Sabu ni ne k'a men ko ne ta denw be can sira tagamana, foyi te se ka ne jusu diya ka teme o kan.

### *Gayusi tagamacogo*

<sup>5</sup> Ne balemace kanunin, i be kopuman min kera an balemaw ye, minw ye an balema lonanw ye, i be o kera ni kankelentigiya le ye. <sup>6</sup> O nana i ta kanuya ko lakari lanabagaw ye yan. Ayiwa, o bena tagama min ke, ni i belen sera ka o deme o ra ka kapa ni Ala sago ye, o bena ja kosebe. <sup>7</sup> Sabu o be nin tagama kera Kirisita\* togo le koson; o ma son lanabariw ye o deme. <sup>8</sup> O koson an ka kan ka o mogow jogonw deme; o cogo ra an fana be ke o jenjogonw ye o ta baara ra, ka can sira yira mogow ra.

### *Diyoterefu ni Demetirisi (Korentikaw folo 4.18-21)*

<sup>9</sup> Ayiwa, ne tun ka kumakan dama dama sebe k'a ci lanabagaw ma. Nka Diyoterefu te sonna an ta ma; ale le b'a fe ka a yere bla lanabagaw be kunna. <sup>10</sup> O koson ni ne sera yi, a be ko minw kera, ne bena o fo aw ja na. A be kumajuguw fo an ma, nka a te dan o ma de, a te son ka an

balemaw ladon fana; ni mɔgɔ wɛrɛw fana b'a fɛ ka o ladon, a bɛ olugu bari, ka o gbɛn ka bɔ lanabagaw ta jɛnkuru ra.

<sup>11</sup> Ayiwa, ne balemace kanunin Gayusi, ele kana kojugu ladegi; kojuman le ladegi. Mɔgɔ min bɛ kojuman kɛ, o ye Ala ta mɔgɔ le ye; nka min bɛ kojugu kɛ, o ma Ala lɔn.

<sup>12</sup> Ayiwa, Demetirisi kɔni, lanabagaw bɛɛ bɛ ale tɔgɔjuman fɔra; a bɛ can sira min tagamana, o fana ye a tɔgɔjuman le ye. An fana ye a seerew ye; i k'a lɔn fana ko an ta seereya ye can le ye.

### *Kuma laban*

<sup>13</sup> Kuma caman belɛn tun bɛ ne fɛ k'a fɔ i ye, nka ne t'a fɛ ka o bɛɛ kɛ sɛbɛri ye. <sup>14</sup> Ne b'a miiri ko sani wagati dɔɔnin, an bɛna jɔgɔn ye ka kuma da ni da.

<sup>15</sup> Ala ye hɛra kɛ i ye! I teriw bɛ i fo. An teriw fo yi fana, ka bɛɛ kɛlɛn kɛlɛn fo ni a tɔgɔ ye.

**Biblu Ala ta Kuma**  
**Jula: Biblu Ala ta Kuma Bible**

copyright © 2013 Wycliffe Bible Translators, Inc.

Language: Julakan

Contributor: Wycliffe Bible Translators, Inc.

All rights reserved.

2020-11-18

---

PDF generated using Haiola and XeLaTeX on 21 Feb 2024 from source  
files dated 29 Jan 2022

0c9588de-99ac-53f9-aa9b-6885106dcde8